



हूती का सऊदी अरब पर मिसाइल और ड्रोन से हमला

रियाद
ईरान समर्थक यमन के हूती विद्रोहियों ने सऊदी अरब में कई संवेदनशील स्थानों पर हमले किए हैं। इनमें राजधानी रियाद और यानबू बंदरगाह शहर में स्थित अरामको की तेल सुविधा शामिल है। सऊदी अरब के नेतृत्व वाले गठबंधन का कहना है कि उसने रियाद की ओर दागी गई एक बैलिस्टिक मिसाइल को बीच में ही रोक दिया। साथ ही बिश्, ताइफ़, फ़रासान और यानबू पर किए गए अन्य हमलों को विफल कर दिया।

अल जजीरा और सीबीएस न्यूज की रिपोर्ट के अनुसार, हूती प्रवक्ता याह्या सरी ने टेलीग्राम पर जारी बयान में यह जानकारी दी। सरी के अनुसार, सऊदी अरब के दो अहम ठिकानों पर बैलिस्टिक मिसाइलों, ड्रोन और क्रूज मिसाइलों से हमला किया गया। यह पहली बार है जब हूती ने महीनों बाद क्रूज मिसाइलों का इस्तेमाल किया। हूती ने कहा है कि वह सऊदी अरब की सबसे कीमती संपत्ति अरामको आयल फैसिलिटी को निशाना बनाएगा। हूती प्रवक्ता याह्या सरी ने कहा, राजधानी सना को निशाना बनाने की सऊदी की कोशिश के जवाब में दो सफल सैन्य अभियान चलाए गए। उन्होंने कहा, पहला हमला सऊदी राजधानी रियाद में संवेदनशील ठिकानों पर

और दूसरा यानबू में अरामको की सुविधाओं पर किया गया। यानबू पर हमला अहम है। यह लाल सागर के तट पर स्थित है, लेकिन यमन और सऊदी अरब की सीमा से लगभग 700 मील उत्तर में है। रियाद भी सीमा से 700 मील से ज्यादा दूर है। इससे साफ है कि हूती अब सऊदी अरब में काफी नजदीक से हमला कर रहे हैं। अरब न्यूज की रिपोर्ट के अनुसार, रियाद पर हमले के लिए हूती की कड़ी निंदा की गई है। कूबैत के विदेश मंत्रालय ने एक बयान में कहा कि ये हमले सऊदी अरब की संप्रभुता का खुला उल्लंघन हैं। मिस्र ने भी कहा कि हूती हमला अंतरराष्ट्रीय कानून और संयुक्त राष्ट्र चार्टर के सिद्धांतों का उल्लंघन है। बहरीन ने इन कृत्यों को आतंकवादी

कार्रवाई करार दिया। जार्डन ने कहा कि यह हमले सऊदी अरब की सुरक्षा, स्थिरता और उसकी सुरक्षा के लिए खतरा है और अंतरराष्ट्रीय कानून का खुला उल्लंघन है। संयुक्त राष्ट्र के महासचिव एंटोनिओ गुटेरेस ने सऊदी अरब पर हमलों की निंदा की है। सऊदी अधिकारियों के अनुसार, इस महीने की शुरुआत में दक्षिणी सऊदी अरब पर हूती हमलों में दर्जनों लोग घायल हुए और ऊर्जा से जुड़ी सुविधाओं को नुकसान पहुंचा। 2022 में संयुक्त राष्ट्र की मध्यस्थता से हुए समझौते के बाद यमन में बड़े पैमाने पर लड़ाई रुक गई थी, लेकिन अब फिर से शुरू हुई। यह लड़ाई तनाव में बढ़ी बढ़ोतरी को दर्शाती है।

ईरान की अमेरिका से वार्ता के लिए सात शर्तें, ट्रंप मंगलवार को करेंगे चर्चा

तेहरान/वाशिंगटन

ईरान ने कतर के जरिए अमेरिका को बातचीत शुरू करने के लिए सात शर्तें बताई हैं। ईरान ने चेतावनी दी है कि अगर वाशिंगटन उसकी मांगें नहीं मानता है तो तेहरान निर्णायक युद्ध के लिए तैयार है। ईरान की सुप्रीम नेशनल सिक्योरिटी काउंसिल के सचिव मोहसिन रेजाई ने कहा कि कतर ने ईरान की शर्तें वाशिंगटन तक पहुंचा दी हैं। तेहरान अमेरिकी राष्ट्रपति डोनाल्ड ट्रंप के जवाब का इंतजार कर रहा है।

अल जजीरा, शिन्हुआ, ग्लफ न्यूज और अरब न्यूज की रिपोर्ट के अनुसार, रेजाई ने कहा, हम मध्यस्थ कतर के संपर्क में हैं। कतर ने युद्ध खत्म करने के मकसद से हमारी शर्तें वाशिंगटन तक पहुंचाई हैं। हम राष्ट्रपति ट्रंप के जवाब का इंतजार कर रहे हैं। रेजाई के मुताबिक शर्तों में सभी मोर्चों पर युद्ध खत्म करना, ईरान के फ्रीज फंड जारी करना और नौसैनिक नाकेबंदी हटाना शामिल है।

रेजाई ने एक्स पर लिखा कि अगर वाशिंगटन खुद बनाई मुश्किल से निकलना चाहता है, तो उसके पास ईरान के अधिकार और शर्तें मानने के अलावा कोई चारा नहीं है। रेजाई ने अमेरिका के एक और हमले की पूरी संभावना जताई और कहा कि पिछले दौर की दो लड़ाई के बाद ईरान की सैन्य योजना बदली है। उनके अनुसार रायजाना अब खाड़ी से ओमान की खाड़ी और अरब सागर तक फैले अमेरिकी नौसैनिक संसाधनों पर केंद्रित है।

उन्होंने दावा किया कि ईरान ने हाल ही में अमेरिकी जहाज या एयरक्राफ्ट कैरियर के पास मल्टी-वारहेड एंटी-शिप मिसाइल का परीक्षण किया। उन्होंने चेतावनी दी कि आगे की प्रतिक्रिया व्यापक हो सकती है, जिसमें क्षेत्र के अमेरिकी



ठिकाने, व्यावसायिक हित और स्थानीय कंपनियां भी निशाने पर आ सकती हैं।

पिछले महीने एक समझौता ज्ञापन की समय-सीमा खत्म होने के बाद से कतर और पाकिस्तान बातचीत दोबारा शुरू कराने की कोशिश कर रहे हैं। यह संघर्ष फरवरी के आखिर में अमेरिका और इजराइल के ईरान पर हमले के बाद शुरू हुआ था। रेजाई ने कहा कि तेहरान संघर्ष को जितनी जल्दी हो सके खत्म करने की रणनीति पर काम कर रहा है।

इस बीच मोहसिन रेजाई ने एक साक्षात्कार में कहा कि उनका देश अपने दिवंगत सर्वोच्च नेता अली खमेनेई की ओर से जारी उस धार्मिक आदेश का अभी भी पालन करता है, जिसमें परमाणु हथियार विकसित करने पर रोक लगाई गई है। मोहसिन रेजाई ने कहा, हम नहीं जानते कि भविष्य में क्या होगा।


इस बीच, अमेरिकी राष्ट्रपति डोनाल्ड ट्रंप मंगलवार को संयुक्त राष्ट्र महासभा को संबोधित करेंगे। इसके बाद वह न्यूयार्क में खाड़ी सहयोग परिषद के नेताओं से मुलाकात करेंगे। अमेरिकी अधिकारियों के अनुसार, ईरान चर्चा का प्रमुख विषय रहेगा। हालांकि, यह स्पष्ट नहीं किया गया कि ट्रंप या अमेरिका का कोई अन्य प्रतिनिधि ईरानी अधिकारियों से मुलाकात करेगा या नहीं।

आस्था और वास्तुकला का अद्भुत संगम

200 वर्ष पुराने रघुनाथ मंदिर का गौरवशाली इतिहास

डॉ. शिशिर उपाध्याय जम्मू से

जम्मू शहर के मध्य में स्थित ऐतिहासिक रघुनाथ मंदिर आज भी अपनी 200 वर्ष पुरानी विरासत को संजोए हुए है। इस मंदिर का निर्माण 1835 में महाराजा गुलाब सिंह ने शुरू करवाया था और 1860 में महाराजा रणबीर सिंह ने इसे पूर्ण करवाया था। यह मंदिर केवल पूजा स्थल नहीं, बल्कि डोगरा शासनकाल की सांस्कृतिक और धार्मिक चेतना का प्रतीक है। इतिहासकारों के अनुसार, रघुनाथ मंदिर परिसर उत्तर भारत के सबसे बड़े मंदिर परिसरों में से एक है। यहाँ मुख्य मंदिर भगवान श्रीराम को समर्पित है, जबकि परिसर में सात ऐतिहासिक मंदिर हैं, जिनमें भगवान शिव, सूर्यदेव सहित 33 करोड़ देवी-देवताओं से जुड़ी प्रतिमाएँ हैं। मंदिर की दीवारों पर सोने की परत चढ़ी हुई है और अंदर की नकाशी में मुगल और पहाड़ी स्थापत्य



कला का अद्भुत समन्वय देखने को मिलता है। प्राचीन महत्व की बात करें तो इस मंदिर में कई दुर्लभ पांडुलिपियां और प्राचीन ग्रंथों का संग्रह भी रखा गया था, जो इसे धार्मिक पुस्तकालय के रूप में भी प्रसिद्ध करता था। मान्यता है कि यहाँ भगवान राम ने वनवास काल में विश्राम किया था, इसलिए इस स्थान का पौराणिक महत्व भी है। हर साल रामनवमी और वैकुंठ चतुर्दशी पर यहाँ विशेष पूजा और मेले का आयोजन होता है, जिसमें हजारों श्रद्धालु दर्शन के लिए आते हैं। 200 वर्षों से यह मंदिर जम्मू की पहचान और आस्था का केंद्र बना हुआ है।

एआई के गलत इस्तेमाल से होंगे गंभीर परिणाम: डारियो अमोदेई



वाशिंगटन। हाल ही में एंथ्रोपिक के मुख्य कार्यकारी अधिकारी डारियो अमोदेई ने एआई के तेजी से विकास और भविष्य में इसके संभावित दुरुपयोग को लेकर चिंता जताई है। अमोदेई से पूर्व शोधकर्ता जैकब कावसन ने एआई से मानवता के अस्तित्व पर खतरे की आशंका व्यक्त की थी। अमोदेई ने भी एआई के जोखिम को गंभीरता से लेने की जरूरत पर सहमत जताई है। हाल ही में अमोदेई ने कहा कि एआई उद्योग बेहद तेज गति से आगे बढ़ रहा है। उनके मुताबिक एआई से जुड़े संभावित विनाशकारी जोखिम को केवल प्रतिशत के आंकड़ों में देखने के बजाय यह समझना जरूरी है कि भविष्य कई संभावित रास्तों पर निर्भर करता है। यदि तकनीक को सुरक्षित तरीके से विकसित किया गया और उचित सावधानियां बरती गईं, तो जोखिम को काफी कम किया जा सकता है। लेकिन यदि विकास की दिशा गलत रही या शक्तिशाली एआई का इस्तेमाल गलत हाथों में पहुंच गया, तो परिणाम गंभीर हो सकते हैं।

रिश्ते सुधारने बांग्लादेशी पीएम नवंबर में जा सकते हैं भारत, पीएम नरेंद्र मोदी भी चाहते हैं कि दोनों देशों के बीच टाप लेवल पर सीधी बात हो

ढाका। बांग्लादेशी पीएम तारिक रहमान इसी साल नवंबर में भारत के दौरे पर जा सकते हैं। इस हाई-प्रोफाइल यात्रा को लेकर ढाका और नई दिल्ली के बीच डिप्लोमैटिक बातचीत शुरू हो चुकी है। हालांकि ये बातचीत अभी शुरुआती दौर में है और तारीखों को अंतिम रूप दिया जा रहा है, लेकिन दोनों देशों के मौजूदा माहौल को देखते हुए इस दौरे को एक बड़ा टर्निंग प्वाइंट माना जा रहा है। मीडिया रिपोर्ट के मुताबिक भारत और बांग्लादेश के रिश्तों में एक नई शुरुआत होने जा रही है। सूत्रों की मानें तो बांग्लादेश के पीएम तारिक रहमान का ये दौरा दोनों देशों के नए समीकरणों को सही दिशा दे सकता है. भारत सरकार से जुड़े सूत्रों का कहना है कि तारिक रहमान ने अब खुद भारत आने में दिलचस्पी दिखाई है। वहीं पीएम नरेंद्र मोदी भी चाहते हैं कि दोनों देशों के बीच टाप लेवल पर सीधी बात हो। दोनों देश सही तारीखों, कार्यक्रमों और पूरी प्लानिंग को लेकर लगातार बात कर रहे हैं। भले ही अभी फाइनल शेड्यूल तय होना बाकी है, लेकिन दोनों पक्षों की मंशा बिल्कुल साफ है कि ये दौरा नवंबर में ही हो। कूटनीतिक जानकारों का मानना है कि जब दो पड़ोसी देश इस तरह से आगे बढ़ते हैं, तो जमीनी स्तर पर कई अटकलें हुए मसले भी हल होने लगते हैं। फिलहाल दोनों देशों के डिप्लोमैट्स तारीखों और अन्य प्रोटोकॉल्स को सेट करने में जुटे हैं। जब भी दो देशों के रिश्तों में थोड़ी खटास आती है, तो वहां के राजनिराकों का काम काफी मुश्किल हो जाता है। भारत और बांग्लादेश के मामले में भी ऐसा ही देखने को मिला। दोनों देशों के बीच बातचीत का रास्ता हमेशा खुला रहे, इसके लिए बांग्लादेश में भारत के उच्चायुक्त दिनेश त्रिवेदी काफी एक्टिव रोल निभा रहे हैं।

जर्मनी में मनाया गया इंडिया डे, भारतीय विज्ञान और संस्कृति की दिखी झलक
बर्लिन। जर्मनी में भारतीय दूतावास ने ब्रांडेनबर्ग टेक्निकल यूनिवर्सिटी के सहयोग से काटबस में इंडिया डे का आयोजन किया। कार्यक्रम का उद्देश्य भारत की वैज्ञानिक उपलब्धियों और सांस्कृतिक विविधता को प्रदर्शित करना था। भारतीय दूतावास ने यह जानकारी दी। दूतावास के अनुसार, 18 सितंबर को आयोजित कार्यक्रम में भारत-जर्मनी राजनयिक संबंधों के 75 वर्ष पूरे होने के अवसर को भी रेखांकित किया गया। इसमें करीब 200 लोगों ने हिस्सा लिया। भारत के जर्मनी में राजदूत अजीत गुप्ते ने शिक्षा, विज्ञान एवं प्रौद्योगिकी, नवाचार, व्यापार, निवेश, पर्यटन, कौशल विकास और प्रतिभा एवं श्रम गतिशीलता जैसे क्षेत्रों में दोनों देशों के संबंधों के विस्तार पर प्रकाश डाला। ब्रांडेनबर्ग टेक्निकल यूनिवर्सिटी की अध्यक्ष प्रोफेसर गेजिने ग्रॉंड ने भारत के साथ विश्वविद्यालय के लंबे जुड़ाव को रेखांकित किया। कार्यक्रम में इंडियन स्टूडेंट्स एसोसिएशन काटबस (आईएसएसी) के उपाध्यक्ष ने भी हिस्सा लिया। यह आयोजन ऐसे समय हुआ है जब भारत और जर्मनी अपने रणनीतिक संबंधों को और मजबूत करने पर जोर दे रहे हैं। पिछले सप्ताह प्रधानमंत्री नरेंद्र मोदी ने जर्मन चांसलर फ्रेडरिक मर्ज से फोन पर बातचीत की थी। दोनों नेताओं ने व्यापार एवं निवेश, रक्षा, स्वच्छ ऊर्जा, उन्नत प्रौद्योगिकी और प्रतिभा की आवाजाही समेत विभिन्न क्षेत्रों में रणनीतिक साझेदारी को आगे बढ़ाने की प्रतिबद्धता दोहराई थी।

बांग्लादेश में विद्रोह के दौरान थानों से लूटे हथियार पहुंचे अपराधियों के पास

ढाका

बांग्लादेश की स्पेशल रिस्पान्स बटालियन (एसआरबी) थानों से लूटे गए सभी हथियारों को बरामद नहीं कर सकी है।

2024 में छात्र-जन विद्रोह के दौरान थानों से हजारों हथियार लूटे गए थे। अब तक 1,306 हथियार गायब हैं। इनमें से कुछ हथियारों का प्रयोग बाद में अपराधियों ने किया। इन हथियारों से ही कानून लागू करने वाली एजेंसियों पर हमले किए गए। इससे चिंता बढ़ गई है कि बाकी हथियारों का इस्तेमाल आसन्न स्थानीय चुनाव में अपना दबदबा बनाने के लिए किया जा सकता है। एसआरबी को नौ सितंबर को इन हथियारों को बरामद करने की जिम्मेदारी सौंपी गई है।

ढाका ट्रिब्यून की रिपोर्ट के अनुसार, एसआरबी जनता से मदद मांग रही है। जानकारी देने वालों को इनाम देने की पेशकश की गई। लोगों को भरोसा दिलाया जा रहा है कि उनकी पहचान गुप्त रखी जाएगी। पुलिस मुख्यालय के अनुसार, 5



अगस्त 2024 को अलग-अलग थानों से 5,763 हथियार लूटे गए। इनमें से 14 सितंबर तक 4,457 हथियार बरामद कर लिए गए, जबकि 1,306

अभी भी गायब हैं। इसी दौरान 6,52,008 राउंड गोला-बारूद भी लूटा गया। इनमें से 3,94,895 राउंड बरामद कर लिए गए हैं, जबकि 2,57,113

राउंड अभी भी गायब हैं।

सूत्रों ने बताया कि ज्यादातर हथियार और गोला-बारूद किशोर गैंग के सदस्यों और राजनीतिक कार्यकर्ताओं ने लूटे थे। कुछ हथियार बाद में कम कीमत पर आपराधिक समूहों को बेच दिए गए। अब इन हथियारों का इस्तेमाल हत्या, जबरन वसूली, झपटमारी, डकैती, ड्रग्स के कारोबार और जमीन हड़पने जैसे अपराधों में किया जा रहा है। कुछ हथियार लूटेरों, अपहरणकर्ताओं, किशोर गैंग, समुद्री लूटेरों और जंगल में लूटपाट करने वालों तक भी पहुंच गए हैं।

पुलिस ने हाल ही में पुष्टि की है कि 26 अगस्त को चटगांव के अपराधी मुबारक हुसैन, उर्फ गलाकाटा मुबारक को गिरफ्तार करने के आपरेशन के दौरान उन पर जिस पिस्तौल से गोली चलाई गई, वह 5 अगस्त, 2024 को चटगांव के कोतवाली पुलिस स्टेशन से लूटी गई थी। पुलिस के अनुसार, मुबारक ने जांच अधिकारी को बताया कि उसे यह हथियार एक अन्य अपराधी से मिला

था, जिससे पता चलता है कि लूट के बाद यह हथियार कई लोगों के हाथों से गुजरा था।

एक अन्य मामले में मौपपुर में बरामद एक विदेशी पिस्तौल के बारे में पता चला कि उसे 5 अगस्त के बाद थाने से लूटा गया था। 2 मार्च को सैयदबाद बस टर्मिनल इलाके में एक आपरेशन के दौरान नारकोटिक्स कंट्रोल डिपार्टमेंट के एक इंसपेक्टर को गोली मार दी गई थी। पुलिस ने इस घटना में शामिल संदिग्ध अपराधी और ड्रग्स डीलर आठो सजल को गिरफ्तार किया। उससे मिली जानकारी के आधार पर, पुलिस ने स्वामीबाग में एक किराए के घर से दो विदेशी पिस्तौल, चार मैगजीन, 77 राउंड कारतूस और 59 ग्राम हेरोइन बरामद की। सजल ने पुलिस को बताया कि ये हथियार आपस्त में वारी पुलिस स्टेशन से लूटे गए थे। पुलिस ने अराइजहार बाजार सेंडल जामा मस्जिद की दूसरी मंजिल पर एक शेल्फ से एक पिस्तौल, दो मैगजीन और 20 कारतूस बरामद किए।

